

दिनांक: 22.04.2024

समय : 09:00 ए.एम.

प्रादेशिक समाचार
आकाशवाणी जयपुर-अजमेर

- दूसरे चरण के लोकसभा चुनाव के लिए प्रदेश में आज भी स्टार प्रचारकों की जनसभाएं और रोड़ शो।
- राष्ट्रपति द्रौपदी मुर्मू नई दिल्ली में आयोजित समारोह में पद्म पुरस्कार प्रदान करेंगी।
- विश्व पृथ्वी दिवस आज-पृथ्वी और पर्यावरण के संरक्षण के प्रति जागरूकता लाने के लिए हो रहे हैं कई कार्यक्रम।
- आईपीएल क्रिकेट में आज जयपुर में राजस्थान रॉयल्स का मुकाबला मुंबई इंडियंस से।

.....

लोकसभा चुनाव के दूसरे चरण के लिए प्रदेश में चुनाव प्रचार चरम पर है। विभिन्न राजनीतिक दलों के स्टार प्रचारक जनसभाएं और रोड़ शो कर रहे हैं। इसी सिलसिले में आज भाजपा के वरिष्ठ नेता और मुख्यमंत्री भजनलाल शर्मा, उपमुख्यमंत्री दिया कुमारी और डॉ. प्रेमचंद बैरवा कोटा-बूंदी लोकसभा क्षेत्र के विभिन्न कार्यक्रमों में हिस्सा लेंगे। मुख्यमंत्री कोटा में बूथ कार्यकर्ता सम्मेलन को संबोधित करेंगे। डॉ. बैरवा अयाना और खातौली में पार्टी प्रत्याशी ओम बिरला के समर्थन में जनसभा करेंगे। वहीं पूर्व मुख्यमंत्री अशोक गहलोत पाली से कांग्रेस के उम्मीदवार संगीता बेनीवाल के समर्थन में नाडिया में जनसभा करेंगे। पूर्व मंत्री रघु शर्मा आज अजमेर से कांग्रेस प्रत्याशी रामचंद्र चौधरी के समर्थन में रोड़ शो करेंगे। इस बीच, फिल्म अभिनेत्री और भाजपा नेता कंगना रनौत का कल जोधपुर और पाली में रोड़ शो का कार्यक्रम है।

.....

प्रदेश के 13 लोकसभा क्षेत्रों में दूसरे चरण के चुनाव के लिए अब तक लगभग 99 प्रतिशत वोटर स्लिप और गाइड का वितरण किया जा चुका है। मुख्य निर्वाचन अधिकारी प्रवीण गुप्ता ने बताया कि इस चरण के लिए अब तक कुल 2 करोड़ 71 लाख 13 हजार से ज्यादा मतदाता पर्चियां वितरित की जा चुकी हैं। श्री गुप्ता ने कल राज्य और जिला स्तरीय निर्वाचन अधिकारियों के साथ तैयारियों की समीक्षा बैठक के दौरान ये बात कही। उन्होंने कहा कि आओ बूथ चले अभियान के दौरान मतदान केंद्र के साथ-साथ मतदाताओं के घर जाकर भी मतदाता पर्चियों और मार्गदर्शिका का वितरण किया जा रहा है। इस अभियान में मतदाता भी उत्साह से भागीदारी निभा रहे हैं। उन्होंने अधिकारियों को शत-प्रतिशत मतदान के लिए आवश्यक दिशा-निर्देश दिए।

.....

मतदाता जागरूकता के लिए मनाये जा रहे सतरंगी सप्ताह के तहत आज ऑरेंज रंग की थीम पर "वोट करुंगी तभी तो बढूंगी" स्लोगन के साथ महिलाओं द्वारा मतदान का संदेश दिया जा रहा है। इसके तहत सवाईमाधोपुर में रंगोली और महिला मार्च के कार्यक्रम रखे गये हैं। भीलवाड़ा में रैली आयोजित की जा रही है।

बाडमेर में स्वीप गतिविधियों के तहत आज फागलिया इलाके में लोगों को पीले चावल बांटकर मतदान का संदेश दिया गया। पाली में जिला निर्वाचन अधिकारी नमित मेहता द्वारा किये गये नवाचार के तहत सरकारी और निजी स्कूलों के विद्यार्थी अपने अभिभावकों को वोट मनुहार पाती लिखकर वोट डालने का आह्वान कर रहे हैं।

.....

लोकसभा चुनाव के मद्देनजर आकाशवाणी समाचार जयपुर की ओर से मतदाता जागरूकता के लिये संदेश श्रृंखला चलायी जा रही है। इसमें श्रोता संदेश भेजकर आमजन को वोट डालने के लिए प्रेरित कर सकते हैं। श्रोता अपने संदेश रिकॉर्ड कर या टाईप कर व्हॉट्सअप नम्बर 94140-52368 पर भेज सकते हैं। अब हम इस संदेश श्रृंखला में गांव-ढाणी या मोहल्ले में एक साथ चार-पांच लोगों यानि

समूह में भेजे गये संदेशों को भी शामिल कर रहे हैं। लीजिये सुनिये चूरु से श्रवण चारण और उनके साथियों का नाटकीय अंदाज में पेश किया गया सामूहिक संदेश—

.....
 प्रदेश के 12 लोकसभा क्षेत्रों में पहले चरण के लोकसभा चुनाव के तहत 62 प्रतिशत दिव्यांग मतदाताओं ने अपने मत का प्रयोग किया। मुख्य निर्वाचन अधिकारी प्रवीण गुप्ता ने बताया कि सबसे ज्यादा 71 दशमलव नौ सात प्रतिशत वोट झुंझुनूं में डाले गये। वहीं भरतपुर में सबसे कम 44 दशमलव तीन सात फीसदी दिव्यांगजन ने मतदान किया।

.....
 राष्ट्रपति द्रौपदी मुर्मू आज नई दिल्ली में आयोजित समारोह में पद्म पुरस्कार प्रदान करेंगी। राष्ट्रपति भवन में होने वाले समारोह में श्रीमती मुर्मू, पूर्व उपराष्ट्रपति एम. वेंकैया नायडु तथा भरतनाट्यम नृत्यांगना डॉक्टर पद्मा सुब्रमण्यम को पद्म विभूषण से सम्मानित करेंगी। डॉक्टर बिन्देश्वर पाठक को मरणोपरांत पद्म विभूषण दिया जाएगा। अभिनेता मिथुन चक्रवर्ती और गायिका ऊषा उथुप को पद्म भूषण से सम्मानित किया जाएगा। इनके अलावा समाज सेवी डॉक्टर सीताराम जिंदल, हृदय रोग विशेषज्ञ डॉक्टर तेजस मधुसूदन पटेल और उत्तर प्रदेश के पूर्व राज्यपाल राम नाईक को भी पद्म भूषण से नवाजा जाएगा। देश में पद्म पुरस्कार सर्वोच्च नागरिक पुरस्कार है, जो तीन श्रेणियों पद्म विभूषण, पद्म भूषण और पद्म श्री में प्रदान किये जाते हैं। इन पुरस्कारों की घोषणा हर साल गणतंत्र दिवस पर की जाती है।

.....
 आज विश्व पृथ्वी दिवस है। इस अवसर पर पृथ्वी और पर्यावरण के संरक्षण के प्रति जागरूकता लाने के लिए प्रदेश में कई कार्यक्रम हो रहे हैं। जयपुर में विद्यार्थी आज नाहरगढ़ बायोलोजिकल पार्क में निःशुल्क भ्रमण कर सकेंगे। इस अवसर पर वन विभाग की ओर से प्रतियोगिता आयोजित की जा रही है। इसमें कक्षा छह से बारहवीं तक के विद्यार्थी भाग ले रहे हैं। करौली में भी विभिन्न सामाजिक संगठनों की ओर से पर्यावरण संरक्षण के उद्देश्य से कई कार्यक्रम आयोजित किये जा रहे हैं।

.....
 हनुमान जयंती के उपलक्ष में प्रदेश में विभिन्न स्थानों पर धार्मिक आयोजन हो रहे हैं। कोटपूतली-बहरोड़ जिले में मंदिरों में दो दिवसीय कार्यक्रम रखे गये हैं। पंचमुखी हनुमान मंदिर में 35 हजार लोगों को लिए प्रसादी तैयार की जाएगी। साथ ही अखंड रामायण पाठ और धार्मिक अनुष्ठान भी होंगे। वहीं भरतपुर के हनुमान मंदिरों में चल रहे तीन दिवसीय कार्यक्रमों के तहत सुबह से रामायण और सुंदरकांड के पाठ किये जा रहे हैं। आज शाम को हनुमान जी की शोभायात्रा निकाली जाएगी। और ब्यौरा हमारे संवाददाता से —

.....
 आईपीएल क्रिकेट टूर्नामेंट में आज राजस्थान रॉयल्स का मुकाबला मुंबई इंडियंस से होगा। जयपुर के सवाईमानसिंह स्टेडियम में होने वाला ये मैच शाम साढ़े सात बजे से शुरू होगा। आईपीएल के इस सीजन में राजस्थान की टीम ने सात में छह मैच जीते हैं। इससे पहले कल कल चंडीगढ़ में खेले गये एक अन्य मुकाबले में गुजरात टाइटंस ने पंजाब किंग्स को तीन विकेट से हरा दिया।

.....
 प्रदेश में पश्चिमी विक्षोभ के प्रभाव से पिछले 24 घंटों में कई स्थानों पर बादल छाये रहे और कहीं-कहीं हल्की बारिश हुई। भरतपुर में मौसम में आए बदलाव से गर्मी से राहत मिली है। करौली में भी मौसम सुहाना बना हुआ है। चूरु और आस-पड़ोस के गांव में रात को हल्की से मध्यम बारिश दर्ज की गयी। वहां सुबह से बादल छाये हुए हैं। मौसम विभाग के अनुसार आज भी कई स्थानों पर बारिश की संभावना है।